

## கூட்டுறவுத் துறை

கொள்கை விளக்கக் குறிப்பு - 2005-2006

கோரிக்கை எண். 12

### அத்தியாயம்-1 முன்னுரை

நம் நாட்டு மக்கள் சமூகப் பொருளாதார முன்னேற்றம் பெற கூட்டுறவு இயக்கத்தின் பங்கு இன்றியமையாதது. கூட்டுறவு இயக்கம் இந்தியாவில், குறிப்பாக தமிழகத்தில் பரவலாக வேரூன்றி ஆக்கபூர்வமாக சமூக மேம்பாட்டுக்கும், பொருளாதார முன்னேற்றத்திற்கும் பெரும்பங்காற்றி வருகிறது.

தமிழ்நாட்டில் தான் முதன் முதலாக வேளாண் கடனுக்கும், நுகர்வோர் வாணிபத்திற்கும் கூட்டுறவுச் சங்கங்கள் துவங்கப்பட்டதால், கூட்டுறவு வரலாற்றில் தமிழகம் முக்கிய இடம் வகிக்கிறது. வேளாண் வளர்ச்சி மற்றும் நுகர்வோர் சேவையில் மட்டுமின்றி தமிழ்நாட்டின் பொருளாதார வளர்ச்சிக்கு உதவும் வீட்டுவசதி, துணி நூல், பால்பண்ணை மற்றும் மீன்வளம் போன்ற துறைகளின் வளர்ச்சியிலும் கூட்டுறவுச் சங்கங்கள் முக்கிய பங்கு வகிக்கின்றன.

இந்த அரசு பதவியேற்ற 13.5.2006 அன்றே பொதுமக்கள் முன்னிலையில் மாண்புமிகு தமிழக முதல்வர் அவர்களால் ஆணையிடப்பட்ட முத்தான மூன்று திட்டங்களில் இரண்டு திட்டங்கள் கூட்டுறவுத் துறை தொடர்பானது என்பதிலிருந்தே கூட்டுறவுகளுக்கு இவ்வரசு அளிக்கும் முக்கியத்துவம் புலனாகிறது. இதற்கு முன் எப்போதும் விவசாயிகளுக்கு இதுவரை எந்த அரசும் செய்திடாத அளவிற்கு, கூட்டுறவுச் சங்கங்களில் 31.3.2006 அன்று நிலுவையிலிருந்த அனைத்து விவசாயக் கடன்கள் மற்றும் அவற்றிற்கான வட்டியும் சேர்த்து மொத்தம் ரூ.6866 கோடியினை தள்ளுபடி செய்து ஆணையிட்டு தொடர்ந்து இயற்கை சீற்றங்களால் பேரிடர்களுக்கு ஆளான பெருவாரியான விவசாயிகளைக் கடன் சுமையிலிருந்து காப்பாற்றியிருக்கிறது நம் அரசு. இதேபோல் 2 ரூபாய்க்கு ஒரு கிலோ அரிசி வழங்கப்படும் திட்டமும் கூட்டுறவுச் சங்கங்களால் நடத்தப்படும் 26,429 பொது விநியோகத் திட்ட கடைகள் மூலம் செயல்படுத்தப்படுகிறது. இவ்விரு திட்டங்களையும் வெற்றிகரமாக செயல்படுத்தும் மிகப்பெரிய பொறுப்பினைக் கூட்டுறவுச் சங்கங்களிடம் அரசு ஒப்படைத்துள்ளது, வளர்ச்சிப் பாதையில் கூட்டுறவுச் சங்கங்கள் ஆற்றும் பங்கு மீது அரசு கொண்டுள்ள நம்பிக்கையை எடுத்துக்காட்டுவதாக அமைந்துள்ளது.

வேளாண் கடன் வழங்கல், வேளாண் விளைபொருள் விற்பனை, உரங்கள் மற்றும் இன்றியமையாப் பொருட்கள் விநியோகம் மற்றும் தமிழ்நாட்டில் செயல்பட்டுவரும் அனைத்து வகை கூட்டுறவுச் சங்கங்களை நெறிப்படுத்துதல் ஆகியவை கூட்டுறவுத் துறையின் முக்கிய பணிகளாகும். இவ்வாறு இத்துறையின் கட்டுப்பாட்டின் கீழ்வரும் கூட்டுறவுச் சங்கங்களின் வாயிலாக அதன் உறுப்பினர்களுக்கும், பொது மக்களுக்கும் சிறப்பான சேவை வழங்க வேண்டும் என்பதும் அனைத்து வகை கூட்டுறவுகளின் செயல்பாடுகளுக்கும் வளர்ச்சிக்கும் உறுதுணையாக இருப்பதுமே இத்துறையின் நோக்கமாகும்.

2006-07ம் ஆண்டில் கூட்டுறவுச் சங்கங்களால் வழங்கப்பட இருக்கும் கடன்களின் திட்ட இலக்கு பின்வருமாறு:-

(ரூபாய் கோடியில்)

1	குறுகிய காலக்கடன்கள்	1235.00
2	மத்திய காலக்கடன்கள்	70.00
3	நீண்ட கால வேளாண் கடன்கள்	200.00
4	நகைக் கடன்கள்	6000.00
5	பண்ணை சாரா மற்றும் இதரக் கடன்கள்	532.00

இத்திட்டங்களில் கூட்டுறவுச் சங்கங்களின் செயல்பாடுகள் பின்வரும் அத்தியாயங்களில் கூறப்பட்டுள்ளன.

## அத்தியாயம் – 2

### கூட்டுறவுக் கடன், கட்டமைப்பு மற்றும் அதன் செயல்பாடுகள்

கடன் வழங்குதலில் தனி நபர்களின் ஆதிக்கத்தை கட்டுப்படுத்தவும், சமுதாயத்தின் பல்வேறு மக்களின் கடன் தேவைகளை நிறைவு செய்வதற்கும் ஏதுவாக கூட்டுறவுக் கடன் சங்கங்கள் ஏற்படுத்தப்பட்டன. குறுகிய காலக் கடன் வழங்கும் கட்டமைப்பு மாநில அளவில் தமிழ்நாடு மாநில தலைமைக் கூட்டுறவு வங்கியையும், மாவட்ட அளவில் மத்தியக் கூட்டுறவு வங்கிகளையும், கிராமப்புற அளவில் தொடக்க வேளாண்மைக் கூட்டுறவு வங்கிகளையும் கொண்ட மூன்றடுக்காக அமைந்துள்ளது. நீண்ட கால கடன் கட்டமைப்பைப் பொறுத்த வரை மாநில அளவில் தமிழ்நாடு கூட்டுறவு மாநில வேளாண்மை மற்றும் ஊரக வளர்ச்சி வங்கியினையும், வட்டம் / ஊராட்சி ஒன்றிய அளவில் தொடக்க கூட்டுறவு வேளாண்மை மற்றும் ஊரகவளர்ச்சி வங்கிகளையும் கொண்டுள்ளது. சிறுநகரம் மற்றும் நகரங்களில் உள்ள மக்களுக்கான வங்கி சேவையினை கூட்டுறவு நகர வங்கிகள் அளிக்கின்றன.

#### **குறுகிய காலக் கடன் கட்டமைப்பு**

குறுகிய கால மற்றும் மத்தியகாலக் கடன்களை விவசாயிகளுக்கு வழங்குவதில் கூட்டுறவு வங்கிகள் ஆற்றிவரும் பணி குறிப்பிடத்தக்க ஒன்றாகும்.

10-வது ஐந்தாண்டு திட்டக் காலத்தில் வழங்கப்பட்ட குறுகிய கால, மத்திய கால மற்றும் பண்ணைசாராக் கடன்களின் விவரங்கள் பின்வருமாறு:-

ஆண்டு	குறுகிய கால பயிர்க் கடன்		விவசாய துணைத் தொழில்களுக்கான மத்திய காலக் கடன்		பண்ணை சாரா கடன்கள் விவரம்
	குறியீடு	சாதனை	குறியீடு	சாதனை	
2002-03	1360.00	963.69	106.00	94.37	118.89
2003-04	1251.45	616.59	194.88	72.15	116.28
2004-05	1037.69	1080.58	94.37	50.19	83.93
2005-06	1097.50	1132.18	59.80	37.76	72.63

2006-2007ஆம் ஆண்டில் 1235 கோடி ரூபாய் அளவுக்கு குறுகிய காலக் கடன்கள் வழங்குவதற்குத் திட்டமிடப்பட்டுள்ளது.

மாநிலத் தலைமை வங்கி, மாவட்ட மத்தியக் கூட்டுறவு வங்கிகள் மற்றும் தொடக்க வேளாண்மைக் கூட்டுறவு வங்கிகள் ஆகியவற்றின் செயல்பாடுகள் கீழ்க்கண்ட பத்திகளில் விவரிக்கப்படுகின்றன.

### **தமிழ்நாடு மாநிலத் தலைமைக் கூட்டுறவு வங்கி**

1905ஆம் ஆண்டு ஆரம்பிக்கப்பட்ட தமிழ்நாடு மாநிலத் தலைமைக் கூட்டுறவு வங்கி தமிழ்நாட்டிலுள்ள கூட்டுறவு நிறுவனங்களின் கடன் வழங்கும் திட்டங்கள் மற்றும் கடன் வழங்குதல் குறித்த கொள்கை ஆகியவற்றை முறைப் படுத்துவதில் முக்கியப் பங்கு வகிக்கிறது. விவசாயிகளுக்குத் தேவையான குறுகிய கால மற்றும் மத்திய கால வேளாண்மைக் கடன்கள் அளிப்பதற்கு ஏதுவாக மாவட்ட மத்தியக் கூட்டுறவு வங்கிகளுக்கு இவ்வங்கி நிதியுதவி அளிக்கிறது. விவசாயிகள் மற்றும் கிராமப்புற மக்களின் வாழ்க்கைத்தரத்தை மேம்படுத்த மத்தியக் கூட்டுறவு வங்கிகளின் மூலமாக வேளாண்சாராக் கடன்கள் வழங்கவும் இவ்வங்கி நிதியுதவி அளிக்கிறது. மாவட்ட மத்தியக் கூட்டுறவு வங்கிகள் மூலமாக கூட்டுறவு மொத்த விற்பனை பண்டக சாலைகளுக்கு நிதியுதவி அளிப்பதன் மூலமாக, பொதுவிநியோகத் திட்டம் சிறப்பாக செயல்படுவதற்கு இவ்வங்கி முக்கிய பங்கினை ஆற்றுகிறது.

தமிழகத்தில் உள்ள கூட்டுறவு நூற்பாலைகள்/ சர்க்கரை ஆலைகள் ஆகியவற்றிற்கு தவணைக் கடனும், இதர தலைமைக் கூட்டுறவு நிறுவனங்களுக்கு நேரடி கடனுதவியும் தமிழ்நாடு மாநில தலைமைக் கூட்டுறவு வங்கியால் அளிக்கப் படுகிறது. இவ்வங்கி சென்னை மற்றும் அதன் சுற்றுப்புறத்தில் உள்ள 43 கிளைகள் மூலமாக சென்னை நகர மக்களின் வங்கித் தேவைகளை நிறைவு செய்கிறது.

தமிழ்நாடு மாநிலத் தலைமைக் கூட்டுறவு வங்கியின் பங்கு மூலதனம் 53.48 கோடி ரூபாய் ஆகும். இதில் அரசு மூலதனம் 0.26 கோடி ரூபாய் ஆகும். 31.3.2006 அன்று நிலவரப்படி இவ்வங்கியின் ஒதுக்கீடுகள் 356.14 கோடி ரூபாயாகவும், வைப்புத் தொகை 3126.00 கோடி ரூபாயாகவும் உள்ளது.

மாநிலத்திலுள்ள தொடக்கக் கூட்டுறவுச் சங்கங்களின் அடிப்படை வசதியை வலுப்படுத்த, இவ்வங்கியின் சார்பு நிறுவனங்களிடமிருந்து வசூலிக்கப்பட்ட சந்தாத்தொகை மூலமாக 'தொடக்க கூட்டுறவு மேம்பாட்டு நிதி' பராமரிக்கப்பட்டு வருகிறது. இந்நிதியிலிருந்து தொடக்க வேளாண்மை கூட்டுறவுச் சங்கங்களுக்கு அவற்றின் உள் கட்டமைப்பை மேம்படுத்துவதற்காக இதுவரை மொத்தம் 21.81 கோடி ரூபாய் நிதியுதவி வழங்கப்பட்டுள்ளது.

### **மாவட்ட மத்தியக் கூட்டுறவு வங்கிகள்**

தற்போது மாநிலத்தில் 23 மாவட்ட மத்தியக் கூட்டுறவு வங்கிகள் செயல்பட்டு வருகின்றன. தம்மைச் சார்ந்த கூட்டுறவு நிறுவனங்களுக்கும் மற்றும் ஊரக பகுதி மக்களுக்கும் சேவை செய்வதற்காக இவ்வங்கிகளின் கிளைகள் பெரும்பாலும் கிராமங்களில் அமைக்கப்பட்டுள்ளன. மாவட்ட மத்தியக் கூட்டுறவு வங்கிகள், தங்கள் சொந்த நிதி ஆதாரங்களிலிருந்தும், தேசிய வேளாண்மை மற்றும் ஊரக வளர்ச்சி வங்கியிடமிருந்து தலைமை வங்கி மூலமாக பெறும் மறு நிதியுதவியைக் கொண்டும் வேளாண் தொழில்களுக்கும், வேளாண் சார்ந்த தொழில்களுக்கும் கடன் வழங்க தொடக்க வேளாண்மைக் கூட்டுறவு வங்கிகளுக்கு நிதி உதவி அளிக்கின்றன. தேசிய வேளாண்மை மற்றும் ஊரக வளர்ச்சி வங்கியிடமிருந்து தலைமை வங்கி மூலமாக கடன் உதவி பெற்று மாவட்ட அளவில் தொடக்கக் கைத்தறி நெசவாளர் கூட்டுறவுச் சங்கங்கள், கூட்டுறவு

சர்க்கரை ஆலைகள், கூட்டுறவு நூற்பாலைகள் மற்றும் இதர கூட்டுறவு நிறுவனங்கள் ஆகியவற்றிற்கு இவ்வங்கிகள் நிதியுதவி அளிக்கின்றன.

இவ்வங்கிகள் வேளாண் சாராத் தொழில்களுக்கும், லாரிகள், பேருந்துகள், நிலசமன்செய் இயந்திரங்கள், மண்வாரும் இயந்திரங்கள் போன்றவை வாங்கவும், வீடுகட்டவும், மருத்துவர்கள் சொந்த மருத்துவமனை அமைக்கவும், பொறியாளர்கள் சேவை மையங்கள் அமைக்கவும், தொழில் கல்வி பயிலுவதற்காக கல்வி கடன்களும் அளித்துவருகின்றன. சென்னை மாவட்ட மத்தியக் கூட்டுறவு வங்கி நகைக் கடன், சிறுவியபாரக் கடன் மற்றும் சம்பளக் கடன் ஆகியன வழங்கி சென்னை நகர மக்களின் தேவைகளை நிறைவு செய்கிறது. இது தவிர, தனது எல்லைக்குட்பட்ட பணியாளர் கூட்டுறவு கடன் சங்கங்களுக்கு கடன் உதவியும் அளித்து வருகின்றது.

31.3.2006 அன்று உள்ளபடி, மாவட்ட மத்தியக் கூட்டுறவு வங்கிகளின் மொத்த பங்கு மூலதனம் ரூபாய் 526.50 கோடி ஆகும். ஒதுக்கிய நிதிகள் (Reserves) ரூபாய் 1114.49 கோடியாகவும், வைப்பீடு செய்யப்பட்டுள்ள தொகை ரூபாய் 6979.34 கோடியாகவும் மற்றும் நடைமுறை மூலதனம் ரூபாய் 11061.17 கோடியாகவும் இருந்தன.

### **தொடக்க வேளாண்மைக் கூட்டுறவு வங்கிகள்**

ஊரக விவசாய மக்களுக்கு குறிப்பாக சிறு மற்றும் குறு விவசாயிகளுக்கு பயிர்க் கடன்கள் வழங்குவதில் தொடக்க வேளாண்மைக் கூட்டுறவு வங்கிகள் முக்கியமான பங்கினை ஆற்றிவருகின்றன. விவசாய நோக்கங்களுக்காக வழங்கப்படும் குறுகிய காலக் கடன்கள் பயிர் சாகுபடிக் கேற்றவாறு அதிகபட்சமாக 15 மாதங்களுக்குள் திருப்பிச் செலுத்தப்பட வேண்டும். மத்திய காலக் கடன்கள் மூன்று ஆண்டுகளிலிருந்து ஐந்து ஆண்டுகளுக்குள் திருப்பிச் செலுத்தப்பட வேண்டும். பால்பண்ணை அமைத்தல், ஆடு வளர்த்தல், கோழிப்பண்ணை அமைத்தல் போன்ற வேளாண் சார்ந்த துணைத் தொழில்களை மேற்கொள்ள மத்திய காலக் கடன்களை இவ்வங்கிகள் வழங்கிவருகின்றன. சொந்த நபர் ஜாமீன் பேரில், சாகுபடி செய்துள்ள பயிருக்காக ரூ 1.00 இலட்சம் வரை பயிர்க்கடன் வழங்கப்படுகிறது. ரூ. 1.00 இலட்சத்திற்கும் அதிகமாகும் கடன் தொகைக்கு சொத்து அடமானம் வைத்தோ அல்லது நகைகளை அடமானம் வைத்தோ கடன் பெற்றுக்கொள்ளலாம். மேலும் நிதி ஆதாரம் அதிகம் உள்ள தொடக்க வேளாண்மைக் கூட்டுறவு வங்கிகள், டிராக்டர், பவர்டில்லர்கள் மற்றும் வேளாண் உபகரணங்கள் வாங்குதல் போன்றவற்றிற்கும் நிதியுதவி அளிக்கின்றன.

### **விவசாயக் கடன் அட்டைத் திட்டம்**

விவசாயிகளின் கடன் தேவைகளை குறிப்பிட்ட நேரத்தில் எவ்வித இடையூறுமின்றி நிறைவேற்றுவதற்காக தேசிய வேளாண்மை மற்றும் ஊரக வளர்ச்சி வங்கியால் உருவாக்கப்பட்ட விவசாயக் கடன் அட்டைத் திட்டம் இம்மாநிலத்தில் அமல்படுத்தப்பட்டு வருகிறது. மாவட்ட மத்தியக் கூட்டுறவு வங்கிகளும், தொடக்க வேளாண்மைக் கூட்டுறவு வங்கிகளும் விவசாயக் கடன் அட்டைத் திட்டத்தைச் செயல்படுத்தி வருகின்றன. இதுவரை 14,61,831 விவசாயக் கடன் அட்டைகள் வழங்கப்பட்டுள்ளன.

### **பயிர்க்கடன் மீதான வட்டி குறைப்பு**

விவசாயிகளுக்கு குறைந்த வட்டியில் பயிர்க்கடன் வழங்கப்படவேண்டும் என்பதைக் கருத்தில் கொண்டு, நடப்பு குறுவை சாகுபடி காலத்திலிருந்து கூட்டுறவு வங்கிகள் மூலமாக வழங்கப்படும் பயிர்க்கடன்களின் மீதான வட்டியை 9 சதவீதத்திலிருந்து 7 சதவீதமாகக் குறைத்து நிதிநிலை அறிக்கையில் தெரிவிக்கப்பட்டுள்ளது. இதனால், கூட்டுறவுச் சங்கங்களுக்கு ஏற்படும் வட்டியிழப்பை அரசே ஏற்றுக்கொள்ளும் என்றும் அறிவிக்கப்பட்டுள்ளது.

### **நலிவுற்ற பிரிவினருக்கு கடன் வழங்குதல்**

ஊரகப் பகுதிகளில் வசிக்கும் சிறு மற்றும் குறு விவசாயிகள் போன்ற நலிவுற்ற மக்களின் கடன் தேவைகளை நிறைவு செய்யும் நோக்கத்திலேயே கூட்டுறவுக் கடன் கொள்கை அமைந்துள்ளது. 5 ஏக்கர் மற்றும் அதற்கு குறைவாக உள்ள சிறு விவசாயிகளுக்கு 30 சதவீதத்திற்குக் குறையாமல் கடன் வழங்க வேண்டும் என தேசிய வேளாண்மை மற்றும் ஊரக

வளர்ச்சி வங்கி குறியீடு நிர்ணயம் செய்துள்ளது. ஆயினும் நலிந்த பிரிவினருக்கு குறுகிய கால மற்றும் மத்திய காலக் கடன்கள் இக்குறியீட்டிற்கு அதிகமாகவே வழங்கப்பட்டு வருகின்றன. தொடர்ந்து நலிவுற்ற பிரிவினருக்கு அதிகப் படியான கடன் வழங்கவேண்டும் என்பதே அரசின் கொள்கையாகும்.

### **நகைக் கடன்**

மக்களின் அவசரத் தேவைகளைப் பூர்த்தி செய்வதற்காக கூட்டுறவு வங்கிகள் நகைக்கடன்கள் வழங்கி வருகின்றன.

### **தொழில் கடன்**

மாவட்ட மத்திய கூட்டுறவு வங்கிகள், வணிக விரிவாக்கத்தின் ஒரு பங்காக, மருத்துவர்களுக்கும், பொறியாளர்களுக்கும் ரூ.100.00 இலட்சம் வரை, 15 ஆண்டுகளில் திருப்பிச் செலுத்தக்கூடிய தொழில் கடன்கள் வழங்கி வருகின்றன. பெறவுள்ள கடன் தொகையின் அடிப்படையில் தொழில் கடனுக்கான வட்டி விகிதம் 12 சதவீதம் முதல் 14 சதவீதம் வரை அமையும்.

### **மகளிர் சிறு வணிகக் கடன்**

சிறு வணிகம் செய்யும் மகளிர் சந்திக்கும் இடையூறுகளைக் களையவும், அதிக வட்டிக்கு கடன் கொடுக்கும் தனி நபர்களின் பிடியிலிருந்து விடுவிக்கவும் சிறு வணிகக் கடன் வழங்கும் திட்டம் அறிமுகப்படுத்தப்பட்டது. சிறு வணிகம் செய்யும் மகளிரின் கடன் தேவைகளை மாவட்ட மத்தியக் கூட்டுறவு வங்கிகள் மற்றும் நகரக் கூட்டுறவு வங்கிகள் நிறைவு செய்கின்றன. இது மகளிருக்கு அதிகாரமளிக்கும் திட்டமென்பது குறிப்பிடத்தக்கது.

இத்திட்டத்தின் கீழ் பூக்கள், காய்கறிகள், பழங்கள் வியாபாரம் செய்தல் மற்றும் பெட்டிக்கடை நடத்துதல் போன்ற சிறு வணிகம் செய்யும் மகளிர், அவர்களது வணிகத் தேவைக்குத் தகுந்தவாறு 100 ரூபாய் முதல் 5000 ரூபாய் வரை கடன் பெற்றுக் கொள்ளலாம்.

தேசிய வேளாண்மை மற்றும் ஊரக வளர்ச்சி வங்கியிடமிருந்து மறு நிதி பெற்று தமிழ்நாடு மகளிர் மேம்பாட்டுக் கழகத்துடன் இணைந்து ஊரகப் பகுதிகளில் சுய உதவிக் குழுக்களுக்கான சிறு வணிகக் கடன் திட்டம் விரிவுபடுத்தப்பட்டுள்ளது. சுய உதவிக் குழுக்களை மாவட்ட மத்தியக் கூட்டுறவு வங்கிகள் மற்றும் தொடக்க வேளாண்மைக் கூட்டுறவு வங்கிகளில் உறுப்பினர்களாக சேர்த்துக் கொள்ள அரசு அனுமதி அளித்துள்ளது.

**நட்பாண்டில் இத்திட்டத்தின் கீழ் சிறு வணிகம் செய்யும் ஆடவர்களுக்கும் கடன் உதவி வழங்கப்படும்.**

### **மகளிர் தொழில் முனைவோர் கடன் திட்டம்**

மகளிர் தொழில் துவங்கிட ஊக்குவிக்கும் வகையிலும், வேலை வாய்ப்புகளைப் பெருக்கிடவும் மகளிர் தொழில்முனைவோர் கடன்கள் வழங்கப்படுகின்றன. இத்திட்டத்தின் கீழ் மகளிர் தொழில்முனைவோர்களுக்குச் சிறுதொழில் தொடங்கவும், சேவை மையங்கள் ஆரம்பிக்கவும் 12 சதவீத வட்டியில் 60 மாதத்தவணைகளில் திரும்ப செலுத்தக்கூடிய கடனாக ரூ. 10.00 இலட்சம் வரை மாவட்ட மத்தியக் கூட்டுறவு வங்கிகள் மற்றும் நகரக் கூட்டுறவு வங்கிகளால் கடன்கள் வழங்கப்பட்டு வருகின்றன.

### **பணிபுரியும் மகளிர் கடன் திட்டம்**

பணிபுரியும் மகளிர் கடன் திட்டத்தின் கீழ், அவர்களது அவசரக் குடும்பச் செலவுகளுக்கான கடன் தேவைகளையும் மாவட்ட மத்தியக் கூட்டுறவு வங்கிகள் மற்றும் நகரக் கூட்டுறவு வங்கிகள் நிறைவு செய்கின்றன. இத்திட்டத்தின் கீழ் மாவட்ட மத்தியக் கூட்டுறவு வங்கிகளும், நகரக் கூட்டுறவு வங்கிகளும் மாதச் சம்பளம் பெறும் மகளிருக்கு ரூ.1.00 இலட்சம் வரை கடனாக வழங்குகின்றன. இக்கடன் 36 மாத தவணைகளில் ஆண்டுக்கு 12 சதவீத வட்டியுடன் திருப்பிச் செலுத்தப்பட வேண்டும்.

### **பேறுகாலக் கடன் திட்டம்**

வணிக நடவடிக்கைக்கு மட்டும் அல்லாது மகளிரின் உடல் நலனைப் பேணவும், குறிப்பாக பேறு காலத்தின் போது கடன் தேவைப்படுகிறது. மருந்து, ஊட்டச்சத்து, போக்குவரத்து, மருத்துவ உதவி / சிகிச்சை, தாய் மற்றும் பிறந்த குழந்தை ஆகியோரின் உடல் பரிசோதனைகள் போன்றவற்றிற்காக மகளிருக்கு உதவும் நோக்கத்துடன் இக்கடன்கள் வழங்கப்படுகின்றன. இத்திட்டத்தின் கீழ் மாவட்ட மத்தியக் கூட்டுறவு வங்கிகள், நகரக் கூட்டுறவு வங்கிகள் மற்றும் தொடக்க வேளாண்மைக் கூட்டுறவு வங்கிகள் 11% வட்டி வீதத்தில் ரூ.2000/- வரை மகளிருக்குப் பேறுகாலக் கடனாக வழங்கி வருகின்றன.

### **தொடக்க வேளாண்மைக் கூட்டுறவு வங்கிகளில் மகளிர் உறுப்பினர்களுக்கு வட்டியில்லா பங்கு மூலதனக் கடன்**

உறுப்பினரின் கடன் பெறும் தகுதி அவர் செலுத்தியுள்ள பங்குத் தொகையுடன் இணைக்கப் பட்டுள்ளதால், தொடக்க வேளாண்மைக் கூட்டுறவு வங்கிகளின் பெண் உறுப்பினர்களுக்கு வட்டியில்லா பங்குத் தொகைக் கடனாக ரூ.500/- வீதம் வழங்கப்படுகிறது. இக்கடன் தொகையை, கடன் அனுமதிக்கப்பட்ட ஆண்டிற்கு அடுத்த ஆண்டிலிருந்து 5 ஆண்டு தவணைகளில் ரூ.100/- வீதம் திருப்பிச் செலுத்த வேண்டும். இதனால் மகளிர் உறுப்பினர்கள் ரூ.20,000/- வரை கூடுதலாகக் கடன் பெறுவதற்கு வழிவகுக்கப்பட்டுள்ளது.

**2006-07 ஆம் ஆண்டில் இத்திட்டத்தின் கீழ் 2000 மகளிர் உறுப்பினர்களுக்குக் கடன் வழங்க ரூ.10 இலட்சம் ஒதுக்கீடு செய்யப்பட்டுள்ளது.**

### **உடல் ஊனமுற்ற மகளிருக்கு வட்டியில்லா பங்கு மூலதனக் கடன்**

உடல் ஊனமுற்ற மகளிர் கடன் பெறும் திறனை உயர்த்தி, அதன் மூலம் அவர்களது பொருளாதாரத்தை மேம்படுத்திக்கொள்ள வட்டியில்லா பங்குத் தொகைக் கடன் அளிக்கப்படுகிறது. இத்திட்டத்தின் கீழ் கூட்டுறவு வங்கிகளின் உடல் ஊனமுற்ற பெண் உறுப்பினர்களுக்கு 5 ஆண்டுகளில் திருப்பிச் செலுத்தக்கூடிய வட்டியில்லா பங்குத் தொகைக் கடனாக நபர் ஒன்றுக்கு ரூ.500/- வீதம் வழங்கப்படுகிறது. இது உடல் ஊனமுற்ற பெண் உறுப்பினர்கள் ரூ.20,000/- வரை கூடுதலாகக் கடன் வசதி பெற வழிவகுக்கிறது.

**நடப்பாண்டில் 1000 உடல் ஊனமுற்ற பெண் உறுப்பினர்களுக்கு பங்குத் தொகைக் கடன் வழங்க ரூபாய் 5 இலட்சம் ஒதுக்கீடு செய்யப்பட்டுள்ளது.**

### **ஆதி திராவிடர் மற்றும் பழங்குடியினருக்கு வட்டியில்லா பங்கு மூலதனக் கடன்**

இத்திட்டத்தின் கீழ் ஆதிதிராவிட உறுப்பினர்கள் கூட்டுறவுச் சங்கங்களில் பங்குத் தொகை செலுத்தி தங்களது கடன் பெறும் திறனை அதிகரித்துக்கொள்ள நபர் ஒன்றுக்கு 250 ரூபாய் வட்டியில்லாக் கடனாக வழங்கப்படுகிறது. கடன் வழங்கப்பட்ட ஆண்டிற்கு அடுத்த ஆண்டிலிருந்து ஐந்து சம தவணைகளில் இக்கடனைத் திரும்பச் செலுத்த வேண்டும். இதன் மூலம் இவ்வுறுப்பினர்கள் 10,000 ரூபாய் கூடுதலாகக் கடன் பெற இயலும்.

### **தேசிய வேளாண் காப்பீட்டுத் திட்டம்**

இந்திய அரசால் பயிர்க் காப்பீட்டிற்காக ரபி 1999-ல் கொண்டு வரப்பட்ட தேசிய வேளாண் காப்பீட்டுத் திட்டம் காரிப் 2000-லிருந்து மாநில அரசால் செயல்படுத்தப்பட்டுள்ளது. இத்திட்டத்தின் கீழ் அறிவிக்கை செய்யப்பட்ட பயிர்கள் இயற்கை சீற்றத்தாலோ, பூச்சி தாக்குதலினாலோ, நோயினாலோ அழிந்துவிடும் நிலையில், அப்பயிர்களுக்கு காப்புறுதியும் நிதியுதவியும் அளிக்கப்படுகிறது. சாதாரணமாக காப்பீடு செய்யும் தொகை உத்திரவாத மகசூலுக்கு 100 சதவீதமும் கூடுதல் காப்பீடாக 150 சதவீதம் வரையும் காப்பீடு செய்யப்படுகிறது. கடன் பெற்ற மற்றும் கடன் பெறாத அனைத்து விவசாயிகளும் இத்திட்டத்தில் உள்ளடங்குவர். இத்திட்டத்தின்கீழ் சிறு மற்றும் குறு விவசாயிகளுக்கு 10 சதவீதப் பிரிமியம் தொகைக்குச் சமமான மானியம் வழங்கப்படும். இம்மானியத் தொகையினை மத்திய அரசும் மாநில அரசும் சம அளவில் பகிர்ந்து கொள்கின்றன. விவசாயிகளுக்கு வழங்கப்பட்ட நிவாரணம், பிரிமியத் தொகையை விட அதிகமாயிருந்தால் இக்கூடுதல் தொகையை மாநில மற்றும் மத்திய அரசுகள் சமமாகப் பகிர்ந்து கொள்ளும். மாநில அளவிலான ஒருங்கிணைப்புக்குழு ஒவ்வொரு ஆண்டும் இத்திட்டம் செயல்படுத்தப்படும் பகுதி மற்றும் பயிர் குறித்து முடிவெடுக்கும்.

## **நீண்ட காலக் கடன் கட்டமைப்பு:**

நீண்ட காலக் கடன் வழங்கும் அமைப்பானது, மாநில அளவில் தமிழ்நாடு கூட்டுறவு மாநில வேளாண்மை மற்றும் ஊரக வளர்ச்சி வங்கியும், வட்டம் / ஊராட்சி ஒன்றிய அளவில் தொடக்கக் கூட்டுறவு வேளாண்மை மற்றும் ஊரக வளர்ச்சி வங்கிகளையும் கொண்ட இரண்டு அடுக்கு கட்டமைப்பாக உள்ளது. இவ்வங்கிகள் அவற்றின் உறுப்பினர்களுக்கு வேளாண் மற்றும் வேளாண் சார்ந்த செயல்பாடுகளான சிறுபாசனம், தோட்டப் பயிர் மற்றும் மலைப்பயிர் வளர்த்தல், கோழி வளர்த்தல், பால் பண்ணை வைத்தல், ஆடு வளர்த்தல், பட்டுப்பூச்சி வளர்த்தல் மற்றும் டயர் மாட்டு வண்டிகள், டிராக்டர்கள், பவர் டில்லர்கள் வாங்குதல், குழாய் பதித்தல், கால்நடை கொட்டகை கட்டுதல், பண்ணை வீடு கட்டுதல் போன்றவைகளுக்குத் திட்ட அடிப்படையில் கடன் வழங்குகின்றன. சிறு தொழில்கள், விசைத்தறிகள், கிராமப்புற வீடுகட்டுதல், ஊரக மருத்துவமனைகள் தொடங்குதல் போன்ற பண்ணைசாரா திட்டங்களுக்கும் தொடக்க கூட்டுறவு வேளாண் மற்றும் ஊரக வளர்ச்சி வங்கிகள் கடன் வழங்குகின்றன.

இத்திட்டங்களுக்காக கடன் வழங்கத் தேவையான நிதி ஆதாரத்தை தமிழ்நாடு கூட்டுறவு மாநில வேளாண்மை மற்றும் ஊரக வளர்ச்சி வங்கி சிறப்புக் கடனீட்டுப் பத்திரத்தை வெளியிடுவதன் மூலம் பெறுகிறது. மத்திய அரசு, மாநில அரசு மற்றும் நபார்டு வங்கி ஆகியன இவற்றில் முதலீடு செய்கின்றன.

தமிழ்நாடு கூட்டுறவு மாநில வேளாண்மை மற்றும் ஊரக வளர்ச்சி வங்கி, நபார்டுக்குச் செலுத்த வேண்டிய தொகையை உரிய காலத்தில் செலுத்தத் தவறும் பட்சத்தில், நபார்டு வங்கியினுடைய கோரிக்கையின் அடிப்படையில் ரிசர்வ் வங்கியில் உள்ள மாநில அரசு கணக்கில் ரிசர்வ் வங்கியே தன்னிச்சையாக பற்று வைத்துக்கொள்ளலாம் என்ற நபார்டு வங்கியின் நிபந்தனையை முந்தைய அரசு ஏற்றுக் கொள்ளாததால் நபார்டு வங்கியிலிருந்து மறு நிதி உதவி கிடைக்கப்பெறவில்லை. இதனால் கடந்த இரண்டாண்டுகளில் நீண்டகால கடன்கள் ஏதும் வழங்கப்படவில்லை. இது குறித்து நபார்டு வங்கியுடன் கலந்தாலோசித்து இந்த ஆண்டு 200 கோடி ரூபாய் அளவிற்கு நீண்ட கால கடன் வழங்க அரசு திட்டமிட்டுள்ளது.

## **பெண் உறுப்பினர்களுக்கு வட்டியில்லா பங்கு மூலதனக் கடன் வழங்குதல்**

தொடக்க கூட்டுறவு வேளாண்மை மற்றும் ஊரக வளர்ச்சி வங்கிகள், ஒரு உறுப்பினர் செலுத்திய மூலதனத்தின் 20 மடங்கு தொகையைக் கடனாக வழங்குகின்றன. இத்திட்டத்தின்கீழ், தொடக்க கூட்டுறவு வேளாண்மை மற்றும் ஊரக வளர்ச்சி வங்கிகளில் உள்ள பெண் உறுப்பினர்கள் பங்கு மூலதனம் செலுத்தி தங்களுடைய கடன் பெறும் திறனை அதிகரித்துக் கொள்வதற்காக அரசால் வட்டியில்லாக் கடனாக நபர் ஒன்றுக்கு ரூபாய் 1,000/- வழங்கப்படுகிறது. இதனால் பெண் உறுப்பினர்கள் கூடுதலாக ரூபாய் 20,000/- கடன் பெற வழிவகுக்கப்படுகிறது. இத்தொகை கடன் பெற்ற ஆண்டிற்கு அடுத்த ஆண்டிலிருந்து, 5 ஆண்டு தவணைகளில் ரூ.200 வீதம் திரும்பச் செலுத்தப்படவேண்டும்.

**நடப்பாண்டில் 500 பெண் உறுப்பினர்கள் பயன்பெறும் வகையில் 5.00 இலட்சம் ரூபாய் நிதி ஒதுக்கீடு செய்யப்பட்டுள்ளது.**

## **நகரக் கூட்டுறவு வங்கிகள்**

நகர்ப்புற மக்களுக்கு குறைந்த வட்டி விகிதத்தில் சுலபத் தவணை முறைகளில் திருப்பிச் செலுத்தக்கூடிய கடன் வழங்குவதற்காக நகர் மற்றும் சிறுநகரப் பகுதிகளில் 121 நகரக் கூட்டுறவு வங்கிகள் இயங்கி வருகின்றன. 31.3.2006 நிலவரப்படி அனைத்து நகரக் கூட்டுறவு வங்கிகளும் 2391.26 கோடி ரூபாய் வைப்புத்தொகையுடன் தங்களது சொந்த நிதி ஆதாரத்தையும் கொண்டு செயல்பட்டு வருகின்றன.

இவ்வங்கிகள் வீடு பழுதுபார்த்தல், சிறு வணிகம், முன்கடன் தீர்வு செய்தல், குழந்தைகளின் கல்விக் கடன் போன்ற நோக்கங்களுக்காக கடன் வசதி அளிக்கின்றன. நகரக் கூட்டுறவு வங்கிகள் தங்களது கடன் வழங்கும் கொள்கையை மாற்றியமைத்து நகைக்கடன் மட்டுமின்றி குடிசைத் தொழில் மற்றும் சிறு தொழில்களுக்கும் கடன் வழங்கி வருகின்றன.

## **ஆதி திராவிடர் மற்றும் பழங்குடியினர் உறுப்பினர்களுக்கு வட்டியில்லா பங்கு மூலதனக் கடன் வழங்குதல்**

நகரக் கூட்டுறவு வங்கிகளில் ஆதிதிராவிடர் மற்றும் பழங்குடியினர் உறுப்பினர்களின் கடன் வாங்கும் திறனை அதிகரிக்க வட்டியில்லா பங்கு மூலதனக் கடனாக உறுப்பினர் ஒருவருக்கு ரூ.500 வீதம் வழங்கப்படுகிறது. இக்கடனை ஒப்பளிப்பு செய்யப்பட்ட ஆண்டிலிருந்து அடுத்த ஆண்டு முதல் ஆண்டொன்றுக்கு ரூ.100 வீதம் 5 தவணைகளில் திரும்பச் செலுத்த வேண்டும்.

## **மகளிர் உறுப்பினர்களுக்கு வட்டியில்லா பங்கு மூலதனக் கடன் வழங்குதல்**

நகரக் கூட்டுறவு வங்கிகளில் மகளிர் உறுப்பினர்கள் கடன் வாங்கும் திறனை அதிகரிக்க அரசு வட்டியில்லா பங்கு மூலதனக் கடனாக நபர் ஒன்றுக்கு 500 ரூபாய் வீதம் வழங்குகிறது. இக்கடன் 5 ஆண்டு தவணைகளில் ஆண்டொன்றுக்கு ரூ. 100 வீதம் திரும்பச் செலுத்தவேண்டும்.

நடப்பு ஆண்டில் 1000 உறுப்பினர்கள் பயன் பெறும் வகையில் 5.00 இலட்சம் ரூபாய் நிதி ஒதுக்கீடு செய்யப்பட்டுள்ளது.

## **கூட்டுறவு விவசாய கடன் தள்ளுபடி**

கூட்டுறவுச் சங்கங்களில் 31.3.2006 அன்று நிலுவையிலிருந்த அனைத்து விவசாயக் கடன்களையும் தள்ளுபடி செய்தது மாண்புமிகு முதல்வர் தலைமையிலான இப்புதிய அரசின் மகத்தான சாதனையாகும். இக்கடன்கள் தொடர்பாக எவ்வித வசூல் நடவடிக்கையும் மேற்கொள்ளக் கூடாது எனவும், 31.3.2006-ம் தேதியன்று நிலுவையிலிருந்து தள்ளுபடி செய்யப்பட்ட கடன்தாரர்களுக்கு கடன் தள்ளுபடி சான்றிதழ் வழங்க வேண்டும் எனவும் அரசால் ஆணைகள் வழங்கப்பட்டுள்ளன.

26.7.2006 வரை 5,415.82 கோடி ரூபாய்க்கான 22,19,093 கடன் கணக்குகளுக்கு கடன் தள்ளுபடி சான்றிதழ்கள் வழங்கப்பட்டுள்ளன.

கடன் தள்ளுபடியின் விளைவாக கூட்டுறவு வங்கிகள் நபாட்டு வங்கிக்குச் செலுத்த வேண்டிய ரூ.1668/- கோடி அளவிற்கான கடன் பொறுப்புகளை இவ்வரசே முழுமையாக ஏற்றுக்கொண்டுள்ளது. இவ்வகையில் 2006-2007க்கான திருத்த வரவு செலவு திட்டத்தில் ரூ. 435 கோடி அளவிற்கு நிதி ஒதுக்கீடு செய்யப்பட்டுள்ளது. மேலும் கடன் தள்ளுபடியால் கூட்டுறவு வங்கிகளுக்கு ஏற்பட்ட இழப்பை ஈடுகட்டவும், விவசாயிகளுக்கு பயிர்க்கடன் தொடர்ந்து வழங்குவதை உறுதி செய்யவும், இந்த ஆண்டு திருத்த வரவு செலவு திட்டத்தில் 1000 கோடி ரூபாய் நிதி ஒதுக்கீடு செய்யப்பட்டுள்ளது. இவ்வாறாக விவசாயிகளின் கூட்டுறவு கடன்களை தள்ளுபடி செய்த திட்டத்தின் கீழ் நடப்பு ஆண்டில் மொத்தத்தில் 1435 கோடி ரூபாய் ஒதுக்கீடு செய்யப்பட்டுள்ளது. அடுத்து வரும் ஆண்டுகளில் இத்திட்டத்தின் கீழ் எஞ்சியுள்ள தொகைக்கும் அதன் மீதான வட்டிக்கும் தேவையான ஒதுக்கீடுகள் செய்வதன் மூலம் விவசாயிகள் தொடர்ந்து பயிர்க் கடன் பெறுவதும், இவ்வங்கிகளின் வைப்பீட்டாளர்கள் மற்றும் பணிபுரிபவர்களின் நலன் பாதுகாக்கப்படுவதும் உறுதி செய்யப்படும்.

கூட்டுறவு வங்கியின் கடன் தள்ளுபடி திட்டத்தை அமல்படுத்தவும், தள்ளுபடி செய்த கடன்களுக்கான கணக்குகளைப் பராமரித்தல் குறித்தும் விரிவான வழிகாட்டு நெறிமுறைகளை அரசு வழங்கியுள்ளது. இத்திட்டத்தின் கீழ் விவசாயிகளுக்கு வழங்கப்பட்ட கீழ்க்கண்ட வகையான கடன்கள் தள்ளுபடி செய்யப்பட்டுள்ளன:-

- 1) குறுகிய கால பயிர்க்கடன்கள்
- 2) நகையீட்டின் பேரில் விவசாய நோக்கத்திற்காக வழங்கப்பட்ட பயிர் கடன்கள்
- 3) மத்திய காலக் கடனாக மாற்றப்பட்ட குறுகிய கால பயிர்க்கடன்கள்.
- 4) மத்திய காலக் கடனாக அட்டவணைப்படுத்தப்பட்ட குறுகிய கால பயிர் கடன்கள்.
- 5) மத்திய காலக் கடனாக மாற்றியமைக்கப்பட்டு / மறு மாற்றியமைக்கப்பட்டு பின்னர் தனிக்கடனாக முடக்கப்பட்ட வேளாண் கடன்கள்.

6) வேளாண் மற்றும் வேளாண்மை சார்ந்த தொழில்களுக்கு வழங்கப்பட்ட மத்திய காலக்கடன்கள்.

7) பண்ணை சார்ந்த நீண்டகால கடன்கள்.

கடன் தள்ளுபடித் திட்டத்தின் பயன் தகுதியான விவசாயிகளுக்கு மட்டுமே சென்றடைய வேண்டும் என்பதை அரசு திட்டவட்டமாகத் தெரிவித்துள்ளது. இத்திட்டத்தைச் செயல்படுத்தும் வங்கிகள் இத்திட்டத்தின் கீழ் பயன் பெறும் பயனாளிகளின் பட்டியலைத் தயார் செய்து, வங்கியின் வளாகத்தில் தெரியக்கூடிய அளவில் பிரசுரிக்க வேண்டும். இதனால் இத்திட்டம் வெளிப்படையான முறையில் எவ்வித பாரபட்சமும் இன்றி செயல்படுத்துவது உறுதி செய்யப்படுகிறது.

### **அத்தியாயம் – 3**

#### **கூட்டுறவு விற்பனை, பதனிடல் மற்றும் பண்டகச் சேமிப்பு**

#### **கூட்டுறவு விற்பனை**

விவசாய உறுப்பினர்களின் வேளாண் விளை பொருட்களை நியாயமான மற்றும் ஆதாயமுள்ள விலைக்கு விற்க ஏற்பாடு செய்தல், விவசாயிகளுக்கு வேளாண் இடுபொருட்களை வழங்குதல், வேளாண் விளை பொருட்களின் ஈட்டின்பேரில் கடன் வழங்குதல், விவசாய விளை பொருட்களைப் பதப்படுத்துதல் மற்றும் விற்பனையுடன் இணைந்த கடன் திட்டம் மூலம் விவசாயக் கடன்களை வசூலிக்க உதவுதல் ஆகியவை கூட்டுறவு விற்பனைச் சங்கங்களின் அடிப்படை நோக்கங்களாகும்.

இந்த நோக்கங்கள் தமிழ்நாட்டில் இயங்கும் 114 தொடக்க கூட்டுறவு விற்பனைச் சங்கங்கள் மூலம் நிறைவு செய்யப்படுகின்றன. தமிழ்நாடு கூட்டுறவு விற்பனை இணையம், தஞ்சாவூர், திருவாரூர் மற்றும் நாகப்பட்டினம் மாவட்டங்கள் நீங்கலாக ஏனைய மாவட்டங்களில் செயல்படும் அனைத்துக் கூட்டுறவு விற்பனைச் சங்கங்களுக்கும் தலைமைச் சங்கமாகச் செயல்பட்டு வருகிறது. தஞ்சாவூர் கூட்டுறவு விற்பனை இணையம், தஞ்சாவூர், திருவாரூர் மற்றும் நாகப்பட்டினம் மாவட்டங்களில் உள்ள கூட்டுறவு விற்பனைச் சங்கங்களுக்கு தலைமைச் சங்கமாகவும் செயல்பட்டு வருகிறது.

#### **தமிழ்நாடு கூட்டுறவு விற்பனை இணையம்**

தமிழ்நாடு கூட்டுறவு விற்பனை இணையம் 1959ம் ஆண்டு ஆரம்பிக்கப்பட்டது. தமிழ்நாடு கூட்டுறவு விற்பனை இணையம் இரசாயன உரங்கள் மற்றும் பூச்சிக் கொல்லி மருந்துகள் விநியோகத்தில் ஒரு முக்கிய பங்காற்றி வருகிறது. இந்த இணையம் 28140 மெட்ரிக் டன் கொள்திறன் கொண்ட 39 கிடங்குகளைச் சொந்தமாகவும், 3460 மெட்ரிக் டன் கொள்திறன் கொண்ட 9 வாடகைக் கிடங்குகளையும் வைத்துள்ளது. தமிழ்நாடு கூட்டுறவு விற்பனை இணையம் சென்னையில் இரண்டு குளிர்பதனக் கிடங்குகளைப் பராமரித்து வருகிறது. அதில் 2500 மெட்ரிக் டன் கொள்திறன் கொண்ட குளிர்பதனக் கிடங்கு கோயம்பேடு மொத்த விற்பனை வளாகத்திலும், 1250 மெட்ரிக் டன் கொள்திறன் கொண்ட குளிர்பதனக் கிடங்கு பேசின் பிரிட்ஜிலும் உள்ளது.

இந்த இணையம் விளை பொருட்களுக்கு ஆதரவு விலைகளை வழங்குதலில் தேசிய வேளாண்மைக் கூட்டுறவு விற்பனை இணையத்தின் முகவராக தமிழ் நாட்டில் செயல்படுகிறது.

மேலும், இந்த இணையம் திருவாரூர் மாவட்டத்தில் பாமணியில் ஒரு உரக்கலவை ஆலையை நடத்திவருகிறது.

#### **வேளாண் விளை பொருட்கள் விற்பனை**

கூட்டுறவு விற்பனைச் சங்கங்கள் அவற்றின் விவசாய உறுப்பினர்கள் தங்களது வேளாண் விளை பொருட்களுக்கு நியாயமான விலை கிடைப்பதற்கு உதவி புரிகின்றன. அவை உற்பத்தியாளர்களுக்கும், நுகர்வோர்களுக்கும் இடையே ஒரு பாலமாக செயல்படுகின்றன.

#### **விற்பனையுடன் இணைந்த கடன் திட்டம்**

தொடக்க வேளாண்மைக் கூட்டுறவு வங்கியில் கடன் பெற்றவர்களின் விளை பொருட்களை விற்பனை செய்ய கூட்டுறவு விற்பனைச் சங்கங்கள் வசதி செய்கின்றன. கூட்டுறவு விற்பனைச் சங்கத்திற்கு தொடக்க வேளாண்மைக் கூட்டுறவு வங்கிகளில் கடன் பெற்ற உறுப்பினர்களால் கொண்டு வரப்படும் விளை பொருட்களை விவசாயிகள் அதிக இலாபம் பெறும் வகையில் அவர்கள் ஒத்துக் கொள்ளக் கூடிய விலைக்கு பகிரங்க ஏலம் மூலம் கூட்டுறவு விற்பனைச் சங்கங்கள் விற்பனை செய்து தருகின்றன. அவ்விதம் பெறப்படும் விற்பனைத் தொகையிலிருந்து தொடக்க வேளாண்மைக் கூட்டுறவு வங்கிகளுக்குச் சேர வேண்டிய கடன் தொகைகளைப் பிடித்தம் செய்து அவ்வங்கிகளுக்குச் செலுத்தப்படுகிறது.

#### **இதரப் பணிகள்**

கூட்டுறவு விற்பனைச் சங்கங்கள் விவசாயிகளின் விளை பொருட்களை ஆதாயமுள்ள விலைக்குப் பெற்று, அவற்றை கூட்டுறவு பண்டகசாலைகள் மூலம் நியாயமான விலையில்

நுகர்வோர்கள்

வாங்க

வழிவகுக்கின்றன.

விவசாய உறுப்பினர்கள் அவர்களுடைய விளை பொருட்களுக்கு நல்ல விலை கிடைக்கும் வரை அவற்றை ஈடாக வைத்து சரக்கீட்டுக் கடன்பெற கூட்டுறவு விற்பனைச் சங்கங்கள் வழிவகை செய்கின்றன.

தொடக்க வேளாண்மைக் கூட்டுறவு வங்கிகள் வேளாண் இடுபொருட்களான உரங்கள், பூச்சிக் கொல்லி மருந்துகள், விதைகள் ஆகியவற்றை அவர்களுடைய உறுப்பினர்களுக்கு வழங்குகின்றன. விவசாய உறுப்பினர்களுக்கு வழங்கப்படும் பயிர்க்கடனில் இவ்வகை இடுபொருட்கள் ஒரு பகுதியாக வழங்கப்படுகின்றன.

கூட்டுறவு நிறுவனங்கள் மூலம் நடத்தப்படும் பதனிடும் அலகுகள் விவசாயிகளுக்கு குறைந்த கட்டணத்தில் பதனிடும் வசதிகளை அளிக்கின்றன.

## **அத்தியாயம் – 4**

### **நுகர்வோர் கூட்டுறவு**

#### **அமைப்பு**

தமிழ்நாட்டில் நுகர்வோர் கூட்டுறவு கட்டமைப்பானது, தமிழ்நாடு நுகர்வோர் கூட்டுறவு இணையத்தை மாநில அளவிலும், மாவட்ட கூட்டுறவு மொத்த விற்பனைப் பண்டகசாலைகளை மாவட்ட அளவிலும், தொடக்கக் கூட்டுறவுப் பண்டகசாலைகளைத் தொடக்க நிலையிலும் கொண்ட ஒரு மூன்றடுக்கு அமைப்பாகும்.

#### **தமிழ்நாடு நுகர்வோர் கூட்டுறவு இணையம்**

தமிழ்நாடு நுகர்வோர் கூட்டுறவு இணையம் பட்டாசு, காகிதம் போன்ற பொருட்களைக் கொள்முதல் செய்து மாவட்டக் கூட்டுறவு பண்டகசாலைகளுக்கும், பிரதம கூட்டுறவு பண்டகசாலைகளுக்கும் மற்றும் அச்சகங்களுக்கும் விநியோகம் செய்து வருகிறது.

#### **கூட்டுறவு மொத்த விற்பனைப் பண்டகசாலகள்**

மாநிலத்திலுள்ள 34 கூட்டுறவு மொத்த விற்பனைப் பண்டக சாலைகள் முதன்மைச் சங்கங்களாகச் செயல்பட்டு பொது விநியோகத் திட்டத்தில் இன்றியமையாத பங்காற்றுகின்றன. அவை தமிழ்நாடு நுகர்பொருள் வாணிபக் கழகத்தின் கிட்டங்கியிலிருந்து அத்தியாவசியப் பொருட்களைப் பெற்று, தமது சொந்தக் கடைகள் மூலமாகவும் மற்றும் தொடக்கக் கூட்டுறவுச் சங்கங்கள் நடத்தும் நியாய விலைக் கடைகள் மூலமாகவும் பொதுமக்களுக்கு விநியோகம் செய்கின்றன.

## தொடக்கக் கூட்டுறவுப் பண்டகசாலைகள்

இம்மாநிலத்தில், மாணவர் கூட்டுறவு பண்டக சாலைகள், பணியாளர் கூட்டுறவு பண்டகசாலைகள், மகளிர் கூட்டுறவு பண்டகசாலைகள் மற்றும்முள்ள இதர தொடக்கக் கூட்டுறவு பண்டகசாலைகள் உட்பட 3324 தொடக்கக் கூட்டுறவு பண்டகசாலைகள் உள்ளன. இந்தத் தொடக்கக் கூட்டுறவு பண்டகசாலைகள் தரமுள்ள நுகர்வோர் பொருட்களை நியாயமான விலையில் பொதுமக்களுக்கு விற்பனை செய்யும் பணியைச் செய்கின்றன. மேலும் பொது விநியோகத் திட்டத்தின் கீழ் பொதுமக்களுக்கு அத்தியாவசியப் பொருட்களை விநியோகிக்கும் அங்காடிகளாகவும் செயல்படுகின்றன.

## **அத்தியாயம் - 5**

### **பொது விநியோகத் திட்டம்**

உணவுப் பாதுகாப்பை தனது நாட்டு மக்களுக்கு உறுதி செய்தல் என்பது ஒரு மக்கள் நல அரசின் முக்கியப் பணிகளில் ஒன்றாகும். தரமான அரிசி அனைத்து மக்களுக்கும், குறிப்பாக ஏழை எளிய மற்றும் அடித்தள மக்களுக்கு அவர்கள் வாங்கக் கூடிய விலையில் பொது விநியோகத் திட்டத்தின் மூலம் விநியோகம் செய்வதற்கு அரசு முக்கியத்துவம் அளிக்கிறது. இதனைக் கருத்தில் கொண்டு, தற்போதைய அரசு ஆட்சிப் பொறுப்பை ஏற்ற அன்றே பொது விநியோகத் திட்டம் மற்றும் அந்தியோதயா அன்ன யோஜனா திட்டத்தின் கீழ் வழங்கும் அரிசியின் விலையை கிலோ ஒன்றுக்கு ரூ.2/- எனக் குறைத்து ஆணையிட்டு, 3.6.2006 முதல் அமல்படுத்தப்பட்டு வருகிறது.

தமிழ்நாட்டில், பொது விநியோகத் திட்டம் தமிழ்நாடு நுகர்பொருள் வாணிபக் கழகம் மற்றும் கூட்டுறவு நிறுவனங்களால் நடத்தப்படும் நியாய விலைக் கடைகள் மூலம் செயல்படுத்தப்பட்டு வருகிறது. கூட்டுறவுச் சங்கங்கள் 1.68 கோடி குடும்ப அட்டைதாரர்களுக்கு 21,660 கூட்டுறவு நியாய விலைக் கடைகள் மூலமாக அத்தியாவசியப் பொருட்களை விநியோகம் செய்வதில் முக்கிய பங்கு வகிக்கின்றன. இது தவிர, மிகவும் உள்ளடங்கிய மற்றும் அணுக முடியாத பகுதிகளுக்கும் சேவை செய்வதற்காக 4769 பகுதி நேர நியாய விலைக் கடைகள் மற்றும் 36 நடமாடும் நியாய விலைக்கடைகளும் கூட்டுறவுச் சங்கங்களால் இயக்கப்பட்டு வருகின்றன. மகளிர் மற்றும் சுய உதவிக் குழுக்களால் 591 நியாய விலைக் கடைகள் நடத்தப்பட்டு வருகின்றன. மண்ணெண்ணெய் வழங்குவதற்காக 266 மண்ணெண்ணெய் வழங்கு நிலையங்கள் கூட்டுறவுச் சங்கங்களால் இம்மாநிலத்தில் செயல்படுத்தப்பட்டு வருகின்றன.

அந்தியோதயா அன்னயோஜனா திட்டத்தின் கீழ் உள்ள குடும்ப அட்டைதாரர்களுக்கு ஒவ்வொரு மாதமும் 35 கிலோ அரிசி விநியோகம் செய்யப்பட்டு வருகிறது. நமது மாநிலத்தில் 15.41 இலட்சம் மக்கள் கூட்டுறவுச் சங்கங்கள் நடத்தும் நியாய விலைக் கடைகளின் மூலமாக இத்திட்டத்தின் கீழ் பயன்பெறுகிறார்கள்.

#### **மகளிர் நியாயவிலைக் கடைகள்**

மகளிர் மேம்பாட்டுக்கும் மற்றும் அவர்களின் பொருளாதாரத்தை உயர்த்தும் நோக்கத்துடன் சில நியாய விலைக் கடைகள் தமிழ்நாடு மகளிர் மேம்பாட்டுக் கழகத்தின் கீழ் இயங்கும் மகளிர் சுய உதவிக் குழுவிடம் ஒப்படைக்குமாறு அரசு ஆணையிட்டுள்ளது. 30.6.2006 அன்று நிலவரப்படி, இம்மாநிலத்தில் 591 நியாய விலைக் கடைகள் மகளிர் சுய உதவிக் குழுக்களால் நடத்தப்பட்டு வருகின்றன.

#### **நியாய விலைக் கடைகளுக்கு நவீன மின்னணு தராக அளித்தல்**

பொதுமக்களுக்கு அத்தியாவசியப் பொருட்களை சரியான எடையில் வழங்கும் பொருட்டும் எடைக் குறைவைத் தவிர்க்கும் பொருட்டும் தமிழ்நாட்டிலுள்ள அனைத்து நியாய விலைக் கடைகளுக்கும் நவீன மின்னணு தராக படிப்படியாக வழங்கப்படும். நடப்பு ஆண்டில் 100 இலட்சம் ரூபாய் செலவில் 2000 நியாய விலைக் கடைகளுக்கு நவீன மின்னணு தராக வழங்கப்படும்.

#### **நியாய விலைக் கடைகளுக்கு மண்ணெண்ணெய் பேரல்கள் வாங்க நிதியுதவி**

நியாய விலைக் கடைகள் மண்ணெண்ணெய் மொத்த வியாபாரிகளிடமிருந்து பேரல்கள் மூலமாக மண்ணெண்ணெய் கொள்முதல் செய்து குடும்ப அட்டைதாரர்களுக்கு வழங்கி வருகின்றன. இந்த பேரல்கள் அவ்வப்போது மாற்றவேண்டியது அவசியமாகிறது. மண்ணெண்ணெய் பேரல்கள் கொள்முதல் செய்து நியாய விலைக் கடைகளுக்கு அளிப்பதற்காக 35.00 இலட்சம் ரூபாய் இந்த ஆண்டு ஒதுக்கீடு செய்யப்பட்டுள்ளது.

#### **மண்ணெண்ணெய் வழங்கு நிலையங்களை கணினி மயமாக்குதல்**

கூட்டுறவுச் சங்கங்களால் நடத்தப்படும் மண்ணெண்ணெய் வழங்கு நிலையங்கள் படிப்படியாக கணினி மயமாக்கப்படும்.

#### **கட்டுப்பாடற்ற பொருட்கள் விற்பனை**

கிராமப்புற தொழில் வளர்ச்சிக்கு ஊக்கமளிக்கும் வகையில் 10 வகையான காதி பொருட்கள் கூட்டுறவு நியாய விலைக்கடைகள் மூலம் விற்பனை செய்யப்பட்டு வருகின்றன.

சிறு தேயிலை விவசாயிகளின் துயர் துடைக்கும் பொருட்டு அவர்களால் உற்பத்தி செய்யப்படும் தேயிலைக்கு நல்ல விலை கிடைக்க ஆவன செய்யும் பொருட்டு இன்கோசர்வ் நிறுவனம் தயாரிக்கும் தேயிலைத் தூள் கூட்டுறவு நியாய விலைக் கடைகள் மூலம் விற்பனை செய்யப்படுகிறது.

அயோடின் சத்துக் குறைவால், குறிப்பாக கிராமப்புறங்களில் உள்ள மக்களுக்கு ஏற்படும் பாதிப்புகளைக் குறைக்கும் பொருட்டு, அயோடின் கலந்த உப்பு கூட்டுறவு நியாய விலைக் கடைகளில் விற்பனை செய்யப்படுகிறது.

## **அத்தியாயம் - 6**

### **கூட்டுறவுக் கல்வி, ஆராய்ச்சி மற்றும் பயிற்சி**

தமிழ்நாடு கூட்டுறவு ஒன்றியம் மாநில அளவிலும், மாவட்ட கூட்டுறவு ஒன்றியங்கள் மாவட்ட அளவிலும் கூட்டுறவுக் கல்வி, பயிற்சி, விளம்பரம் மற்றும் பிரச்சாரப் பணிகளை மேற்கொண்டு வருகின்றன.

#### **கூட்டுறவுப் பயிற்சி**

கூட்டுறவுத் துறையில் பணிபுரியும் பணியாளர்கள் கூட்டுறவு மேலாண்மை மற்றும் நிர்வாகத்தில் உயர்நிலையினை அடைவதற்கு அவர்களின் செயல் திறமையினை மேம்படுத்திக் கொள்ளும் நோக்கத்துடன் பயிற்சி வகுப்புகள் நடத்தப் படுகின்றன. தமிழ் நாட்டில் 20 கூட்டுறவு மேலாண்மைப் பயிற்சி நிலையங்கள் உள்ளன. இந்தப் பயிற்சி நிலையங்கள் கூட்டுறவு மேலாண்மை, குறுகியகால கணினி மற்றும் நகை மதிப்பீடு ஆகியவற்றிற்கான பயிற்சி வகுப்புகளை நடத்துகின்றன. இத்துடன் வேலை வாய்ப்பு மற்றும் தேவை அடிப்படையிலான குறுகிய காலப் பயிற்சிகளும், கூட்டுறவுப் பணியாளர்களுக்கான பயிற்சிகளும் ஒவ்வொரு ஆண்டும் இந்த நிலையங்கள் நடத்தி வருகின்றன. தேவையான கூட்டுறவுப் பயிற்சி பெறாத கூட்டுறவுப் பணியாளர்களுக்கு அஞ்சல் வழிக் கல்வியையும் இவை நடத்தி வருகின்றன.

#### **கூட்டுறவு மேலாண்மையில் உயர்பட்டயப் பயிற்சி**

கூட்டுறவு மேலாண்மை உயர் பட்டயப் பயிற்சி வழங்க இரண்டு பயிற்சி நிலையங்கள், ஒன்று சென்னையிலும் மற்றொன்று மதுரையிலும் உள்ளன.

#### **தொழிற் கல்வி**

வேலையில்லா இளைஞர்களுக்குச் சய வேலை வாய்ப்பை உருவாக்கும் பொருட்டு தமிழ்நாடு கூட்டுறவு ஒன்றியத்தின் கட்டுப்பாட்டில் தர்மபுரி மாவட்டத்தில் பர்கூர், தஞ்சாவூர் மாவட்டத்தில் பட்டுக்கோட்டை மற்றும் விருதுநகர் மாவட்டத்தில் திருச்சுழி ஆகிய இடங்களில் கூட்டுறவுத் தொழிற் பயிற்சி நிலையங்கள் செயல்பட்டு வருகின்றன. இந்தத் தொழிற் பயிற்சி நிலையங்கள் மூலமாக ஆண்டுதோறும் சராசரியாக 280 மாணவர்கள் தொழில் நுட்பப் பயிற்சி பெற்று வருகின்றனர். திருச்சிராப்பள்ளி மாவட்டம் லால்குடியில் கூட்டுறவு தொழில் நுட்பக் கல்லூரி ஒன்று தமிழ்நாடு கூட்டுறவு ஒன்றியத்தின் கட்டுப்பாட்டில் செயல்பட்டு வருகிறது.

#### **கூட்டுறவு ஆராய்ச்சி**

கூட்டுறவுத் துறையில் புதுமையான யுக்திகளை ஊக்குவிக்கும் பொருட்டு சென்னை பல்கலைக் கழகம், மதுரை காமராசர் பல்கலைக் கழகம், பாரதியார் பல்கலைக் கழகம் மற்றும் அண்ணாமலைப் பல்கலைக் கழகம் ஆகிய பல்கலைக் கழகங்கள் ஒவ்வொன்றிலும் ரூ 5.00 இலட்சம் வைப்பீடு செய்து தனி நிதியம் ஒன்றைத் தமிழ்நாடு கூட்டுறவு ஒன்றியம் ஏற்படுத்தியுள்ளது. இந்த வைப்பு நிதியிலிருந்து கிடைக்கும் வட்டித் தொகையைக் கொண்டு கூட்டுறவில் ஆராய்ச்சி செய்யும் மாணவர்களுக்கு உதவித் தொகை வழங்கப்படுகிறது.

தமிழ்நாடு கூட்டுறவு ஒன்றியம், கூட்டுறவு ஆராய்ச்சி மற்றும் வளர்ச்சி நிதி மற்றும் கூட்டுறவுக் கல்வி நிதி ஆகிய இரு நிதிகளைப் பராமரித்து வருகிறது.

இலாபத்தில் செயல்படும் ஒவ்வொரு கூட்டுறவு சங்கமும் நிகர இலாபத்தில் 3 சதவீதம் கூட்டுறவு ஆராய்ச்சி மற்றும் வளர்ச்சி நிதிக்கும், 2 சதவீதம் கூட்டுறவுக்கல்வி நிதிக்கும் செலுத்த வேண்டும். இந்நிதி கூட்டுறவு இயக்கங்களின் ஆராய்ச்சிக்கும், வளர்ச்சிக்கும், கல்விக்கும், பயிற்சிக்கும், கூட்டுறவுக் கொள்கைகளைப் பரப்புவதற்கும் பயன்படுத்தப்பட்டு வருகிறது.

## **அத்தியாயம் - 7**

### **தனி வகைக் கூட்டுறவுச் சங்கங்கள்**

#### **கூட்டுறவு அச்சகங்கள்**

தமிழகத்தில் கூட்டுறவுத் துறையின் கீழ் உள்ள 26 கூட்டுறவு அச்சகங்களும் கூட்டுறவுச் சங்கங்கள், அரசு, அரசு நிறுவனங்கள், உள்ளாட்சி நிறுவனங்கள் மற்றும் பொது மக்களின் அச்சுத்

தேவைகளைப் பூர்த்தி செய்யும் வகையில் செயல்பட்டு வருகின்றன. இக்கூட்டுறவு அச்சகங்கள் 12,688 உறுப்பினர்களுடன், 2.05 கோடி ரூபாய் பங்கு மூலதனத்துடன் இயங்கி வருகின்றன.

### **உப்புத் தொழிலாளர் கூட்டுறவு உப்பு உற்பத்தி மற்றும் விற்பனைச் சங்கங்கள்**

வறுமை நிலையில் உள்ள உப்புத் தொழிலாளர்களின் வாழ்க்கைத் தரத்தை உயர்த்தும் வகையில் உப்புத் தொழிலாளர்களின் கூட்டுறவு உப்பு உற்பத்தி மற்றும் விற்பனைச் சங்கங்கள் அமைக்கப்பட்டுள்ளன. தற்போது 11 கூட்டுறவு உப்பு உற்பத்தி மற்றும் விற்பனைச் சங்கங்கள் செயல்பட்டு வருகின்றன.

### **பிற தனி வகைச் சங்கங்கள்**

வறுமைக் கோட்டிற்குக் கீழுள்ள மக்களின் பொருளாதார மேம்பாட்டை உயர்த்தி மேன்மையடையச் செய்யும் வகையில் 6 முடி திருத்துவோர் கூட்டுறவுச் சங்கங்களும், 3 சலவைத் தொழிலாளர்கள் கூட்டுறவுச் சங்கங்களும் செயல்பட்டு வருகின்றன. மாநிலம் முழுவதிலும் 34 கூட்டுறவு அருந்தகங்கள் (Canteen) இயங்கிவருகின்றன.

தகவல் தொடர்பு முறை பல்வேறு மாற்றங்களுடன் புதிய சகாப்தத்தை படைத்து வருகிறது. இம்மாற்றங்களுக்கு ஈடுகொடுக்கும் வகையில், சென்னையில் புதிய தனி வகைச் சங்கமாக "சென்னை துரித தபால் பட்டுவாடா கூட்டுறவுச் சங்கம்" தொடங்கப்பட்டு செயல்பட்டு வருகிறது.

### **தொழில் ஒப்பந்தக் கூட்டுறவு சங்கங்கள்**

நிர்வாகம் மற்றும் தொழிலாளர்களுக்கு இடையே இடைத் தரகர்களை நீக்கி அதன் மூலம் நிர்வாகத்திடமிருந்து தொழிலாளர்களுக்கு கிடைக்க வேண்டிய உரிய பயன்களை முழுமையாகப் பெறும் வகையில் தொழில் ஒப்பந்தக் கூட்டுறவுச் சங்கங்கள் அமைக்கப்பட்டுள்ளன.

தற்போது 34,325 உறுப்பினர்களுடன் 113 தொழில் ஒப்பந்தக் கூட்டுறவு சங்கங்கள் தமிழகத்தில் செயல்பட்டு வருகின்றன.

### **மலைவாழ் பழங்குடியினர் மேம்பாடு**

மலைவாழ் பழங்குடியினர் நலம் பயக்கின்ற வகையில் தற்போது தமிழகத்தில் 19 மலைவாழ் மக்கள் பெரும் பலநோக்கு கூட்டுறவுச் சங்கங்கள் இயங்கி வருகின்றன. இச்சங்கங்களில் மலைவாழ் பழங்குடியினத்தைச் சேர்ந்த 79,370 நபர்களும், மலைவாழ் பழங்குடியினரல்லாத 7,248 நபர்களும் உறுப்பினர்களாக உள்ளனர். இச்சங்கங்கள் பழங்குடியினருக்கு விவசாயம் மற்றும் பிற உற்பத்திச் செலவினங்களுக்காக வட்டியில்லாக் கடன்களை வழங்குகின்றன. பெரும்பல நோக்கு கூட்டுறவுச் சங்கங்களுக்குப் பழங்குடியினர் துணைத் திட்டத்தின் கீழ், அரசு நிதியுதவியை அளித்து வருகின்றது. இப் பெரும் பலநோக்குச் சங்கங்களுக்கு பங்கு மூலதன மானியம், வட்டி மானியம், போக்குவரத்து மானியம், ஓட்டுநர் ஊதியம் மற்றும் வாகனப் பராமரிப்பு மானியம் போன்ற இனங்களுக்கு பழங்குடியினர் உதவித் திட்டத்தின் கீழ் ஆண்டு தோறும் தொடர்ந்து மானிய நிதியுதவியை அரசு அளித்து வருகின்றது.

## **அத்தியாயம் – 8**

### **ஒருங்கிணைந்த கூட்டுறவு வளர்ச்சித் திட்டம்**

ஒருங்கிணைந்த கூட்டுறவு வளர்ச்சித் திட்டம் தெரிவு செய்யப்பட்ட சில மாவட்டங்களில் உள்ள கூட்டுறவுச் சங்கங்களின் உள் கட்டமைப்பு வசதிகளை மேம்படுத்துவதை முக்கிய நோக்கமாகக் கொண்டு செயல்படுத்தப்பட்டு வருகிறது. இத்திட்டத்தின் கீழ் வேளாண் மற்றும் வேளாண் சார்ந்த மீன்வளர்ப்பு, கோழி வளர்ப்பு, பால்பண்ணை, கைத்தறி மற்றும் ஊரகத் தொழில் போன்றவைகளுக்கு மாவட்ட மத்திய கூட்டுறவு வங்கிகளின் மூலம் நிதியுதவி அளிக்கப்படுகிறது. மேலும் கூட்டுறவுச் சங்கங்களைக் கட்டுக்கோப்பாக அனைத்து நிலைகளிலும் மேம்படுத்தவும் கூட்டுறவுகளுக்கிடையே கூட்டுறவை ஏற்படுத்தி அவற்றின் ஓட்டு மொத்த வளர்ச்சிக்கும் இத்திட்டம் வழிவகுக்கிறது.

தேசிய கூட்டுறவு வளர்ச்சிக் கழகத்திடமிருந்து கடன் நிதியுதவியைப் பெற்று ஒருங்கிணைந்த கூட்டுறவு வளர்ச்சித் திட்டத்தினைச் செயல்படுத்த அரசு நிதியுதவி வழங்குகிறது. இத்திட்டம் ஐந்தாண்டு கால அளவில் செயல்படுத்தப்படுகிறது. இந்த ஒருங்கிணைந்த கூட்டுறவு வளர்ச்சித் திட்டம் தமிழ்நாட்டில் பின்வரும் 8 மாவட்டங்களில் செயல்படுத்தப் பட்டுள்ளது.

**(ரூபாய் இலட்சத்தில்)**

வ. எண்	மாவட்டத்தின் பெயர்	தொகை
1	விருதுநகர்	862.51
2	கடலூர்	1506.97
3	விழுப்புரம்	
	ஒருங்கிணைந்த தென் ஆற்காடு மாவட்டம்	
4	கோயம்புத்தூர்	1080.99
5	தர்மபுரி	1160.25
6	திருவண்ணாமலை	816.58
7	காஞ்சீபுரம்	1123.88
8	இராமநாதபுரம்	687.03
	மொத்தம்	7238.21

ஒருங்கிணைந்த கூட்டுறவு வளர்ச்சித் திட்டம் தற்போது ஆறு மாவட்டங்களில் செயல்படுத்தப்பட்டு வருகிறது.

**திட்ட மதிப்பீடு மற்றும் விடுவிக்கப்பட்ட தொகை  
(ரூபாய் இலட்சத்தில்)**

வ. எண்	மாவட்டத்தின் பெயர்	திட்ட மதிப்பீடு	அரசால் விடுவிக்கப்பட்ட தொகை
1	திருச்சிராப்பள்ளி	1216.98	1072.62
2	தஞ்சாவூர்	1101.09	969.13
3	பெரம்பலூர்	937.81	836.20
4	திருவாரூர்	1222.44	1079.77
5	தேனி	987.73	246.24
6	தூத்துக்குடி	942.08	234.41
	மொத்தம்	6408.13	4438.37

சேலம், ஈரோடு, மதுரை மற்றும் புதுக்கோட்டை மாவட்டங்களுக்கான திட்ட அறிக்கைகள் தயாரிக்கும் பணி நடைபெற்று வருகிறது. மேற்படி திட்ட அறிக்கைகளுக்கு தேசிய கூட்டுறவு வளர்ச்சிக் கழகம் ஒப்புதலளித்த பின்பு இத்திட்டம் அந்த மாவட்டங்களில் செயல்படுத்தப்படும். எஞ்சியுள்ள மாவட்டங்களில் (சென்னை தவிர) ஒருங்கிணைந்த கூட்டுறவு வளர்ச்சித் திட்டத்தினை படிப்படியாக அடுத்த மூன்றாண்டுகளில் செயல்படுத்தத் திட்டமிடப்பட்டுள்ளது.

## அத்தியாயம் - 9

### கூட்டுறவு தேர்தல்கள்

கூட்டுறவுகள் அதன் உறுப்பினர்களால் அவர்களின் பொருளாதார மேம்பாம்பாட்டிற்காக நடத்தப்படும் மக்களின் அமைப்பாகும். இதன்படி கூட்டுறவுச் சங்கங்களின் நிர்வாகத்தினை நடத்திடுவதற்கான பொறுப்பு நிர்வாகக் குழுவிற்கு உள்ளதால் நிர்வாகக் குழுவின்கான தேர்தலை காலமுறையில் நடத்திட வேண்டியது இன்றியமையாததாகிறது. கூட்டுறவுகளுக்கான தேர்தல் 1996ம் ஆண்டு நடத்தப்பட்டது. 2001ஆம் ஆண்டு மே திங்களில் அப்போதைய அரசு தேர்ந்தெடுக்கப்பட்ட நிர்வாகக் குழுக்களை ஒட்டு மொத்தமாகக் கலைத்து விட்டு, அச்சங்கங்களின் நிர்வாகத்தினை நடத்திட தனி அலுவலர்களை நியமித்தது. அவ்வாறு நியமிக்கப்பட்ட தனி அலுவலர்களின் பதவிக்காலம் அவ்வப்போது நீட்டிக்கப்பட்டு தற்போது தொடக்கச் சங்கங்களைப் பொறுத்தமட்டில் 24.11.2006 வரையிலும், மத்திய மற்றும் தலைமைச் சங்கங்களைப் பொறுத்த மட்டில் 25.11.2006 வரையிலும் நீட்டிக்கப்பட்டுள்ளது.

அப்போதைய அரசு, 1983ஆம் ஆண்டு தமிழ்நாடு கூட்டுறவு சங்கங்களின் சட்டத்தில் பிரிவு 89 (A) என்ற புதிய பிரிவினைச் சேர்த்து, 2001 சூன் திங்களில் ஓர் அவசர சட்டத்தினைப் பிறப்பித்தது. இதன்படி தனி அலுவலர்கள் மேற்படி சட்டப் பிரிவு 21ன் கீழ் உறுப்பினர்களைச் சேர்க்க அதிகாரம் பெற்றவராயினர். இப்புதிய சட்டப் பிரிவினை எதிர்த்து சென்னை உயர்நீதி மன்றத்தில் வழக்குகள் தாக்கல் செய்யப்பட்டன. சென்னை உயர்நீதி மன்றத்தின் முழு வழக்கு மன்றம் (Full Bench) 20.12.2005 தேதியிட்ட உத்தரவில் புதிதாகச் சேர்க்கப்பட்ட சட்டப் பிரிவு 89 (A) செல்லாது என மேற்படி நீதிப்பேராணை மனுக்களில் தீர்ப்பளித்தது. இதனைத் தொடர்ந்து சென்னை உயர்நீதி மன்றத்தின் மேற்படி உத்தரவினை எதிர்த்து முந்தைய அரசு உச்ச நீதி மன்றத்தில் மேல் முறையீடு செய்தது. தற்போதைய அரசு முறைப்படி தேர்தல் நடத்தி தேர்ந்தெடுக்கப்பட்ட உறுப்பினர்கள் சங்கங்களின் நிர்வாகத்தினை நடத்திட வேண்டும் என்பதில் உறுதியான எண்ணத்தைக் கொண்டுள்ளது. எனவே உச்சநீதிமன்றத்தில் நிலுவையாக உள்ள மேல்முறையீட்டு வழக்கினை திரும்பப் பெற்று, உயர்நீதிமன்றத்தின் தீர்ப்பின்படி 25.5.2001க்கு முன்னதாக உள்ள உறுப்பினர்களின் அடிப்படையில், கூட்டுறவுகளுக்கு தேர்தல் நடத்திட நடவடிக்கைகள் எடுக்கப்பட்டு வருகின்றன.

கோ.சி. மணி  
கூட்டுறவுத்துறை அமைச்சர்